

SCRIPT OF MORNING GOJRI NEWS BULLETIN 16DEC 2025 1015HRS

مارننگ گوچری نیوز بولیٹن 16 دسمبر 2025

یوہ آکاشوانی جموں ہے عبیدالرحمان تین خبر سَنو۔

CM JAMMU MARATHON

وزیر اعلیٰ عمر عبداللہ نے گزشتہ روز امر محل مانہہ جموں میراتھن 2026 غا پہلا اڈیشن غی پردہ کشائی کی اس موقعہ ور لوگو تے ٹیزر غے نال نال اندراج غو سلسلو وی شروع کیو گیو یاه میراتھن 29 مارچ 2026 مانہہ منعقد کرائی جے غی تے اس مانہہ ٹیمپل آف ٹرایل یعنی مندران تین قدرتی رستاں تک غا موضوع غے تحت منعقد کروایو جارہیو ہے وزیر اعلیٰ عمر عبداللہ نے کہیو ہے کہ اس تقریب غو مقصد صحت و تندرستی مانہہ فروغ دین غے نال نال نوجوانان غی شمولیت مانہہ بادو دینو تے کھیڈان غی سیاحت مانہہ فروغ دینو ہے موصوف ے مزید کہیو کہ جموں غا دلکش ثقافتی ورثہ مانہہ وی اس تقریب نال کافی فروغ حاصل وے غو وزیر اعلیٰ نے امید ظاہر کی ہے کہ یاه تقریب قومی سطح ور دوڑ کلینٹر غا زمرہ مانہہ کافی پزیرائی حاصل کرے غی واضع رہ کہ اس تقریب غی پردہ کشائی غا موقعہ ور ادا کرتے ماڈل ملند سومن نے خوشی غو اظہار کرتا وں اس اقدام مانہہ شاندار تے قابل تحسین کوشش قرار دتو ہے۔

NIA CHARGESHEET

قومی تحقیقاتی ایجنسی نے 22 اپریل مانہہ ہویا پہلگام دہشت گرد حملہ غا تناظر مانہہ 7 ملزماں غے خلاف چارج شیٹ درج کی ہے جن مانہہ پاکستان غی دہشت گرد تنظیم لشکر طیبہ تے اُسے غی دوجی شاخ دا ریزیڈینٹ فرنٹ نال جڑیا افراد شامل ہیں اس چارج شیٹ مانہہ دسیو گیو ہے کہ پہلگام دہشت گرد حملہ مانہہ پاکستانی شارز شامل تھی جس مانہہ 25 سیاحان سمیت ایک پونی آلو شخص وی ہلاک ہویو تھو دہشت گرد مخالف ایجنسی غی طرفوں جاری ایک بیان مانہہ دسیو گیو ہے کہ پاکستانی دہشت گرد ساجد جٹ وی اس چارج شیٹ مانہہ بطور ملزم ای آئی اے سپیشل کورٹ مانہہ پیش کیو گیو ہے اس تین علاوہ 29 جولائی مانہہ ڈاچی گام مانہہ آپریشن مہادیو ماہہ ہلاک کیا گیا 3 پاکستانی دہشت گرد وی پہلگام حملہ غی سازش غی شناخت فیصل جٹ عرف سلیمان شاہ حسیب طاہر عرف جبران تے ہمزہ افغان غا طور کی گئی ہے اس تین علاوہ پرویز احمد تے بشیر احمد جوتھر مانہہ دہشت گردان مانہہ پناہ دین تے اُن غی مدد کر غا جرم مانہہ چارج شیٹ مانہہ رکھیو گیو ہے تحقیقات غے دوران ان افراد ے مذکورہ 3 پاکستانی دہشت گردان غی شناخت ظاہر کی جہڑا لشکر طیبہ تنظیم نال تعلق رکھیں تھا۔

ENCOUNTER UDHAMPUR

جمو کشمیر غا ادھمپور ضلع مانہہ گزشتہ شام فوج تے دہشت گردان ہشکار شروع ہویا ٹاکرا مانہہ ایس او جی غو ایک جوان شہید ہو گیو ہے اس دوران ایک دہشت گرد وی زخمی ہویو آکاشوانی جموں غا نمائندہ نے خبر دتی ہے کہ گزشتہ

شام ادھمپور ضلع غا مجالتا علاقہ غا سوبان گران مانہہ حفاظتی دستاں تے دہشت گرداں ہشکار ٹاکرو ہویو جس مانہہ ایس او جی غا ایک جوان جس غی ساخت امجد ولد بشارت خان ضلع پونچھ غا میڈر سلواہ علاقہ غو رہانسی تھو اس ٹاکرا مانہہ شہید ہو گیو ایک خفیہ سو ملن ور یوہ آپریشن شروع کیو گیو تھو جس مانہہ فوج ایس او جی تے جموں کشمیر پولیس نے سانجہ طور ور کاروائی کی آخری خبر موصول ہو توڑی یوہ ٹاکرو جاری ہے تے مزید تفصیلات غی آلیں اڈیک ہے۔

UN INDIA

اقوام متحدہ مانہہ بھارت غا مستقل ماندہ بریش پی ے حفاظتی کونسل غی گل بات غے دوران پاکستان غی طرفوں جموں کشمیر غا مسلہ ور بولن غے خلاف الفاظ مانہہ مزمت کی ہے انہاں نے کہیو کہ بھارت نے 65 سال پہلاں اندس پانی معاہدہ ور رضا مندی ظاہر کی تھی لیکن پاکستان نے 3 جنگ تے کئی دہشت گرد حملہ کرغے معاہدہ غی کھلی خلاف ورزی کی ہے رواں سال پہلگام مانہہ ہویا دہشت گرد حملہ غو ذکر کرتا وان موصوف نے کہیو کہ مزببی بنیاد ور کیا گیا اس حملہ مانہہ 26 ہے گناہ افراد نانہہ ہلاک کیو گیو انہاں نے مزید کہیو کہ بھارت پوری طاقت نال دہشت گردی غے خلاف اپنی کاروائی جاری رکھے غو۔

VIJAY DIWAS

اج قوم 1971 مانہہ ہونی جنگ مانہہ پاکستان ور بھارت غی فتح غو دن منارنی ہے ہر سال اج غے تہاڑے پوری قوم 1971 مانہہ ہونی جنگ مانہہ شہید ہویا بہادر جواناں نانہہ خراج عقیدت پیش کرے سال 1971 مانہہ اج غے دن پاکستانی فوج غا چیف جنرل اے اے خا نیازی نے اپنا 93 ہزار فوجیاں سمیت بھارتیہ فوج غے سامنے ہتھیار ڈال دتا تھاتے مشرقی پاکستان وی اس جنگ تیں بعد الگ ملک بگلہ دیش بن گیولیفٹینٹ گورنر منوج سنہا نے اج 1971 جنگ غا بہادر شہیداں نانہہ خراج عقیدت پیش کیو موصوف نے کہیو کہ ان بہادر جواناں غا جزیہ ہمت تے حوصلاں نال بھارت نانہہ فتح حاصل ہونی تے قوم ہمیشہ ان غی خدمات تے قربانیاں نانہہ یاد رکھے غی۔

SOFT TENNIS JK

سالہ مدابویندر سنگھ سمیبال نے مدھیہ پردیش مانہہ منعقد ہونی قومی اسکول 17 کھیڈاں مانہہ اینڈر 17 سافٹ ٹیس زمرہ مانہہ چاندی غو تمغو جیت غے جموں کشمیر غو ناں روشن کیو ہے اس کھلاڑی غی جیت جموں کشمیر غا کئی نوجواناں کھلاڑیاں مانہہ ہمت تے جزیو پیدا کررئی ہے۔

WEATHER

محکمہ موسمیات نے جموں کشمیر غے اندر 20 دسمبر تک عام طور ور موسم خشک رہ غی پیش گوئی کی ہے 21 دسمبر نانہہ کشمیر تے جموں غا کج علاقان مانہہ ہلکی برف تے درمیانہ درجہ غی بارش ہوسکے 22 تیں 25 دسمبر تک آسمان ور بادل رہن تے 26 دسمبر نانہہ مکمل چڑھ رہ غی پیش گوئی کی گئی ہے اس تیں علاوہ کجھ جگہاں ور دھند نال آمدرفت مانہہ دقت پیش آسکے۔